

Здружение Совет за етика во медиумите на Македонија

ЕТИКА ПРЕС Скопје

Бр. 04/0306

09.01 2025 год.

Скопје

Комисијата за жалби при Советот за етика во медиумите на Македонија (СЕММ), на седниците одржани на 23.12.2024 и на 09.01.2025 година, врз основа на примена жалба од Здружението на граѓани за промоција, издавање, иницијативи и меѓународна соработка Дело, ја донесе следнава:

ОДЛУКА ЖАЛБАТА Е НЕОСНОВАНА

Текстот со наслов „**Бугарија задолжена за вршење на валканите работи на Европа?!**“, објавен на онлајн изданието на медиумот Нова Македонија (novamakedonija.com.mk), на 08.11.2024 не отстапува од професионалните и етичките стандарди при известувањето.

Бул. Митрополит Теодосиј Гологанов 54/2

1000 Скопје, Македонија



ЖАЛБА

Жалителот, Здружението „Дело“ на 05.12.2024 г. до СЕММ упати жалба за текстот со наслов „Бугарија задолжена за вршење на валканите работи на Европа?!“ при што се жали на неточни и неистинити тврдења во текстот, на паушални оценки на авторот, при што текстот бил искористен да се поттикне говор на омраза и непријателство што може да доведе до насилство и дискриминација кон бугарскиот народ, при што се прекршени членовите 1, 5, 10 и 11 од Кодексот на новинарите на Македонија. Притоа, медиумот се обвинува дека имал очигледна намера да поттикне раздор и омраза и со тоа да ги поткопа и меѓународните позиции на Северна Македонија.

Жалителот наведува и други основи зошто смета дека содржината е неетичка и непрофесионална, а во прилог ја достави и целата содржина во пдф формат (компјутерски скриншот од текстот и линкот од објавата).

ОДГОВОР НА МЕДИУМОТ

Извршната канцеларија на СЕММ, во согласност со востановената процедура (членот 14 од Правилникот за работа на Комисијата за жалби), по приемот стапи во контакт со медиумот и побара да се изјасни за наводите во жалбата. Притоа, го потсети медиумот и на можноста случајот да се реши по пат на медијација, пред да биде разгледуван од членовите на Комисијата за жалби. На медиумот детално му беа појаснети наводите на жалителот и основите по кои смета дека е постапено непрофесионално при известувањето.

До СЕММ во предвидениот рок беше доставен одговор од медиумот, со пропратно писмо потпишано од Управителот на Нова Македонија, во кое во целост се отфрла жалбата. Во одговорот се наведува дека текстовите вообичаено се објавуваат и во консултација со адвокати, а во однос на жалбата две адвокатски друштва констатирале дека нема ниту едно прекршување ниту на законите ниту на членовите од Кодексот на новинарите на Македонија.

Медиумот истакнува дека не е прв пат Здружението „Дело“ да упатува жалби до СЕММ со обвинувања за измислени прекршувања на Кодексот со цел да се исцрпат човечките и финансиските ресурси на Нова Македонија и дека медиумот и новинарите тоа го сфаќаат како класичен притисок врз слободата на новинарите и медиумите да информираат и да отвораат дилеми во јавноста за различни процеси и тенденции кои се на штета и на државата и на сите нејзини граѓани, како и против отворањето полемики, врз основа на што се гради и јавното мислење.

Бул. Митрополит Теодосиј Гологанов 54/2

1000 Скопје, Македонија



Во деталниот одговор на жалбата, медиумот член по член од Кодексот ги отфрла наводите на жалителот, а се повикува и на принципите на Кодексот на новинарите според кои новинарот има право и улога да изнесува идеи и мислења и да коментира.

ОДЛУКА НА КОМИСИЈАТА ЗА ЖАЛБИ

Комисијата за жалби утврди дека текстот со наслов „**Бугарија задолжена за вршење на валканите работи на Европа?!**“, објавен на онлајн изданието на медиумот Нова Македонија (novamakedonija.com.mk), на 08.11.2024 не отстапува од професионалните и етичките стандарди при известувањето, при што не е прекршен ниту еден член од Кодексот на новинарите на Македонија.

ОБРАЗЛОЖЕНИЕ НА ОДЛУКАТА

Комисијата ги разгледа фактите поврзани со случајот и констатираше дека станува збор за текст кој третира тема за односите на Бугарија со Европската унија, а во контекст на европските санкции врз Русија во однос на извозот на руски гас и сурова нафта и сето тоа го поврзува и со актуелните односи на Северна Македонија со Европската унија во контекст на преговорите за членство.

Комисијата ги разгледа наводите на жалителот и неговите оценки за тоа кои членови се прекршени. Сепак, Комисијата не можеше да пронајде содржина со која се прекршува ниту еден од членовите што ги наведува жалителот, а најмалку членот 10 кој се однесува на говор на омраза, дискриминирачки или друг стигматизирачки говор. Оттаму, Комисијата не смета дека медиумот со текстот *имал намера да го навреди бугарскиот народ, ниту пак да ги наруши односите меѓу Северна Македонија и Бугарија*, како што се наведува во жалбата.

Комисијата оценува дека критичките тврдења и коментари во текстот не се насочени кон бугарскиот народ, туку кон политиките на Европската унија поврзани со проширувањето и, поконкретно, со проблемите што ги има Северна Македонија во поглед на условите што мора да ги исполни во процесот на европска интеграција.

Од тука, Комисијата со мнозинство гласови оцени дека нема прекршување на Кодексот на новинарите на Македонија или на Насоките за известување во онлајн медиумите, документ на СЕММ.

* * *

Бул. Митрополит Теодосиј Гологанов 54/2

1000 Скопје, Македонија



www.semm.mk info@semm.mk (02) 3222-595


Во согласност со наведеното, Комисијата со мнозинство гласови одлучи како што е погоре наведено. Во работата на Комисијата учествуваа членовите, Мирче Адамчевски, Сефер Тахири, Снежана Трпевска, Жана Божиновска, Тамара Чаусидис, Зериета Јајага и Димитар Мицев.

Согласно член 8 од Статутот на СЕММ и член 18 од Правилникот за работа на Комисијата за жалби, медиумот е должен оваа одлука да ја објави во рок од три дена од добивањето на истото место каде што бил објавен и текстот со кој е прекршен Кодексот.

Со почит,

Совет за етика во медиумите
на Македонија

претседателка на Комисијата за жалби
Снежана Трпевска



Бул. Митрополит Теодосиј Гологанов 54/2

1000 Скопје, Македонија



www.semm.mk info@semm.mk (02) 3222-595